




Fai 'e Carol F. McConkie

Tokoni 'Uluaki 'i he Kau Palesiteni Lahi 'o e Kau Finemu'i

Nonga 'i Hoku Lotó



Na'á ku mamata 'i hoku ta'u valú ki he palōfitá, kia Palesiteni Tēvita O. Makei (1873–1970). Na'e me'a ange ke fakatapui ha falelotu fo'ou 'a e Siasí 'i Palemaila, Niu 'Toke, USA. Na'e 'alu hoku fāmilí ki he fakatapu'i. Na'e ō mai foki mo ha kakai tokolahi kehe. Na'a mau fiefia kotoa ke mamata ki he palōfitá!

Na'á ku fu'u kei sí'i, pea na'e faingata'a ai ke u sio takai ki he kakaí kotoa. Ka 'oku ou kei ongo'i pē e 'ofa 'a Palesiteni Makeí. Ne u mamata 'i ha kí'i taimi nounou ki hono lou'ulu hinaá mo hono fofonga 'ofá. Peá u fakakaukau, "Ko e fōtunga 'eni e palōfita 'a e 'Otuá." Na'á ku 'osi lau fekau'aki mo e kau palōfitá 'i he folofolá, ka ko e fuofua taimi 'eni ke

u mamata ai ki ha palōfita pe Taki Mā'olunga. Na'á ku toki 'ilo'i ta ko e kau palōfitá ko ha kakai mo'oni. Pea 'oku nau 'ofa 'iate kitautolu! Te u manatu'i ma'u ai pē 'a e 'ofa mo e nonga ne u ongo'i 'i he 'aho ko iá.

Na'á ku ma'u ha toe a'usia 'i hoku ta'u 11, na'e tokoni ke u ongo'i ha nonga 'i hoku lotó. Na'e teu fai e konifelenisi fakasiteikí, pea ne u hiva 'i he kuaea 'a e siteikí. Na'á ku fu'u fiefia lahi! Na'á ku tui ha sote hinehina faka'ofó'ofa, mo ongo'i ma-kehe 'aupito. Na'e to'o 'a e fakalea 'o e hiva ne mau hiva'í mei he Sione 14:27, "Oku ou tuku 'a e melinó kiate kimoutolu, ko 'eku melino 'oku ou foaki kiate kimoutolú: 'oku 'ikai hangē ko e foaki 'a māmaní, 'a

'eku foaki kiate kimoutolú. 'Oua na'a mamahi homou lotó, pea 'oua na'a manavahē ia."

Na'e ongo mo'oni 'a e ngaahi lea ko iá ki hoku lotó, pea talu mei ai mo 'eku manatu'i ma'u pē. Ko e taimi na'á ku hiva'i ai 'a e ngaahi lea ko iá, na'á ku 'ilo'i 'oku mo'oni. Na'á ku ongo'i 'oku talamai 'e he Laumālie Mā'oni'oní 'oku tokoni e muimui kia Sīsū Kalaisí ke tau ongo'i e melinó. Talu mei ai, ko e taimi kotoa pē 'oku ou fekuki ai mo ha faingata'a, 'oku ha'u ki he'eku fakakaukau 'a e potu folofolá ni mo ne 'omi kiate au 'a e melinó. Kuo faitāpuekina 'e he mo'oni ko ia na'á ku ako 'i he'eku kei sí'i 'a e kotoa 'o 'eku mo'uí. ■